
shrI sUkta (Rigveda)

श्रीसूक्त (ऋग्वेद)

Document Information

Text title : shrIsUkta

File name : s-sukta-accent.itx

Category : sUkta, veda, lakShmI, svara, rigveda, upanishat

Location : doc_veda

Author : Rigveda

Transliterated by : sohum at ms.uky.edu (Avinash Sathaye), Anant Upadhyayula <uanant at ymail.com>

Proofread by : Avinash, Anant, Sunder Hattangadi NA

Description-comments : shrI sUkta extracted out of Khilas, and the book Mantrapushpam

Latest update : January 26, 1998, October 26, 2011

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 21, 2023

sanskritdocuments.org

श्रीसूक्त (ऋग्वेद)



ॐ ॥ हिरण्यवर्णां हरिणीं सुवर्णरजतस्रजाम् ।
चन्द्रां हिरण्मयीं लक्ष्मीं जातवेदो म आवह ॥ १॥
तां म आवह जातवेदो लक्ष्मीमनपगामिनीम् ।
यस्यां हिरण्यं विन्देयं गामश्वं पुरुषानहम् ॥ २॥
अश्वपूर्वा रथमध्यां हस्तिनादप्रबोधिनीम् ।
श्रियं देवीमुपह्वये श्रीमादेवीजुषताम् ॥ ३॥
कां सोस्मितां हिरण्यप्राकारामार्द्रां ज्वलन्तीं तृप्तां तर्पयन्तीम् ।
पद्मे स्थितां पद्मवर्णां तामिहोपह्वये श्रियम् ॥ ४॥
चन्द्रां प्रभासां यशसा ज्वलन्तीं श्रियं लोके देवजुष्टामुदाराम् ।
तां पद्मिनीमीं शरणमहं प्रपद्येऽलक्ष्मीमे नश्यतां त्वां वृणे ॥ ५॥
आदित्यवर्णे तपसोऽधिजातो वनस्पतिस्तव वृक्षोऽथ बिल्वः ।
तस्य फलानि तपसा नुदन्तु मायान्तरायाश्च बाह्या अलक्ष्मीः ॥ ६॥
उपेतु मां देवसखः कीर्तिश्च मणिना सह ।
प्रादुर्भूतोऽस्मि राष्ट्रेऽस्मिन् कीर्तिमृद्धिं ददातु मे ॥ ७॥
क्षुत्पिपासामलां ज्येष्ठामलक्ष्मीं नाशयाम्यहम् ।
अभूतिमसमृद्धिं च सर्वां निर्णुद मे गृहात् ॥ ८॥
गंधद्वारां दुराधर्षां नित्यपुष्टां करीषिणीम् ।
ईश्वरीं सर्वभूतानां तामिहोपह्वये श्रियम् ॥ ९॥
मनसः काममाकृतिं वाचः सत्यमशीमहि ।
पशूनां रूपमन्नस्य मयि श्रीः श्रयतां यशः ॥ १०॥

क॒र्दमे॑न प्र॒जाभू॑ता म॒यि स॑म्भ॒व क॑र्द॒म ।
 श्रि॒यं वा॒सय॑ मे कु॒ले मा॒तरं॑ प॒द्ममालि॑नीम् ॥ ११ ॥
 आपः॑ सृ॒जन्तु॑ स्नि॒ग्धानि॑ चि॒क्कीत॑ वस॒ मे गृ॑हे ।
 नि च॑ दे॒वीं मा॒तरं॑ श्रि॒यं वा॒सय॑ मे कु॒ले ॥ १२ ॥
 आ॒र्द्रा पु॑ष्करिणीं पु॒ष्टिं पि॒ङ्गलां॑ प॒द्ममालि॑नीम् ।
 च॒न्द्रां हि॑र॒ण्मयीं॑ ल॒क्ष्मीं॑ जा॒तवे॑दो म॒ आव॑ह ॥ १३ ॥
 आ॒र्द्रा यः॑ करिणीं य॒ष्टिं सु॑व॒र्णां हे॑ममालिनीम् ।
 सू॒र्यां हि॑र॒ण्मयीं॑ ल॒क्ष्मीं॑ जा॒तवे॑दो म॒ आव॑ह ॥ १४ ॥
 तां म॒ आव॑ह जा॒तवे॑दो ल॒क्ष्मीम॑न॒पगामि॑नीम् ।
 यस्यां॑ हि॒र॒ण्यं प्र॑भू॒तं गा॒वो दा॑स्योऽश्वान्वि॒न्देयं॑ पु॒रुषा॑न॒हम् ॥ १५ ॥
 यः शु॒चिः प्र॑यतो भू॒त्वा जु॑हुया॒दाज्य॑ मन्व॒हम् ।
 श्रि॒यः प॒ञ्चद॑शर्चं च श्री॒कामः॑ स॒ततं॑ ज॒पेत् ॥ १६ ॥

फलश्रुति

प॒द्मान॑ने प॒द्म ऊ॒रू प॒द्माक्षी॑ प॒द्मस॑म्भवे ।
 त्वं मा॑ भ॒जस्व॑ प॒द्माक्षी॑ येन सौ॒ख्यं ल॒भाम्य॑हम् ॥
 अश्व॑दायी गो॒दायी॑ ध॒नदा॑यी म॒हाध॑ने ।
 धनं॑ मे जुषतां दे॒वि स॑र्व॒कामांश्च॑ देहि॒ मे ॥
 पु॒त्रपौ॑त्र धनं धान्यं ह॒स्त्यश्वा॑दि॒गवे॑ रथम् ।
 प्र॒जा॒नां भ॑वसि मा॒ता आ॒युष्म॑न्तं क॒रोतु॑ माम् ॥
 धन॑मग्नि॒र्धनं॑ वा॒युर्धनं॑ सू॒र्या धनं॑ वसुः ।
 धन॑मिन्द्रो बृ॒हस्प॑तिर्वरुणं धन॑मश्रु॒ ते ॥
 वै॒नते॑य सोमं पि॒ब सोमं॑ पि॒बतु॑ वृ॒त्रहा॑ ।
 सोमं॑ धन॒स्य सो॑मि॒नो म॒ह्यं द॑दातु सो॒मिनः॑ ॥
 न क्रो॑धो न च॑ मा॒त्सर्यं॑ न लो॒भो नाशु॑भा मतिः ।
 भव॑न्ति कृत॒पुण्या॑नां भ॒क्तानां॑ श्री॒सूक्तं॑ ज॒पेत्स॑दा ॥
 वर्ष॑न्तु॒ ते वि॑भा॒वरि॑ दि॒वो अ॑भ्रस्य वि॒द्युतः॑ ।

रोहन्तु॑ सर्व॑बी॒जान्य॑व ब्रह्म॑ द्विषो॑ जहि ॥
 पद्म॑प्रिये पद्मि॒नि पद्म॑हस्ते पद्माल॑ये पद्मद॑लायताक्षि ।
 विश्व॑प्रिये विष्णु॑ मनोऽनु॑कूले त्वत्पाद॑पद्मं मयि॑ सन्नि॑धत्स्व ॥
 या सा पद्मा॑सन॒स्था वि॒पुलक॑टितटी पद्म॑पत्राय॒ताक्षी॑ ।
 गम्भी॑रा वर्त॒नाभिः॑ स्तनभर॑ नमिता शुभ्र॑ वस्त्रोत्त॒रीया॑ ।
 लक्ष्मी॑र्दिव्यैर्गजेन्द्रै॒र्मणिगण॑ खचितै॒स्त्रापि॑ता हे॒मकुम्भैः॑ ।
 नित्यं॑ सा पद्म॑हस्ता मम वसतु॑ गृहे सर्व॑माङ्गल्य॑युक्ता ॥
 लक्ष्मीं॑ क्षीरसमु॒द्र राज॑तनयां श्री॒रंगधा॑मेश्वरीम् ।
 दा॒सीभू॑तसमस्त देव॑ वनितां लो॒कैक॑ दीपा॑कुराम् ।
 श्रीमन्म॑न्दकटाक्षलब्ध विभव॑ ब्रह्मेन्द्र॑गङ्गाधराम् ।
 त्वां त्रै॒लोक्य॑ कुटु॒म्बिनीं॑ सर॒सिजां॑ वन्दे मुकु॑न्दप्रियाम् ॥
 सिद्ध॑लक्ष्मीमोक्षलक्ष्मी॒र्जय॑लक्ष्मीस्सर॒स्वती॑ ।
 श्रीलक्ष्मी॑र्वर॒लक्ष्मीश्च॑ प्रसन्ना मम सर्व॑दा ॥
 वरा॑ंकुशौ पाशमभी॒तिमु॒द्रां करै॑र्वहन्तीं कमला॑सनस्थाम् ।
 बालार्क॑ कोटि प्रतिभां त्रि॒णेत्रां॑ भजेहमाद्यां जगदी॑श्वरीं ताम् ॥
 सर्व॑मङ्गलमाङ्गल्ये शिवे॑ सर्वार्थ॑ साधिके ।
 शरण्ये॑ त्र्यम्बके दे॒वि नारा॑यणि नमोऽस्तु॑ ते ॥
 सर॑सिजनिलये सरोज॑हस्ते धवलतरांशुक गन्धमा॑ल्यशोभे ।
 भगव॑ति हरिवल्लभे मनोज्ञे त्रिभुवनभू॒तिकरि॑प्रसीद म॒ह्यम् ॥
 विष्णु॑पत्नीं क्षमां दे॒वीं मा॒धवीं॑ माधव॑प्रियाम् ।
 विष्णोः॑ प्रियस॒खीं दे॒वीं न॒मा॒म्यच्यु॑तवल्लभाम् ॥
 महा॑लक्ष्मी च विद्महे॑ विष्णुपत्नी च धीमही ।
 तन्नो॑ लक्ष्मीः प्रचो॒दयात् ॥
 (आन॑न्दः कर्दमः श्रीदश्चिक्लीत इति विश्रुताः ।
 ऋषयः॑ श्रियः पुत्राश्च श्रीदे॒वीर्दे॒वता॑ मताः
 (स्वय॑म् श्रीरेव देवता ॥) variation)

(चन्द्रभां लक्ष्मीमीशानाम् सूर्यभां श्रियमीश्वरीम् ।
चन्द्र सूर्यग्नि सर्वाभाम् श्रीमहालक्ष्मीमुपास्महे ॥ variation)
श्रीवचस्यमायुष्यमारोग्यमाविधात् पवमानं महीयते ।
धनं धान्यं पशुं बहुपुत्रलाभं शतसंवत्सरं दीर्घमायुः ॥
ऋणरोगादिदारिद्र्यपापक्षुदपमृत्यवः ।
भयशोकमनस्तापा नश्यन्तु मम सर्वदा ॥
श्रिये जात श्रिय आनिर्याय श्रियं वयो जनितृभ्यो दधातु ।
श्रियं वसाना अमृतत्वमायन् भजति सद्यः सविता विदध्युन् ॥
श्रिय एवेनं तच्छ्रियामादधाति । सन्ततमृचा वषट्कृत्यं
सन्धत्तं सन्धीयते प्रजया पशुभिः । य एवं वेद ।
ॐ महादेव्यै च विद्महे विष्णुपत्नी च धीमहि ।
तन्नो लक्ष्मीः प्रचोदयात् ॥
॥ ॐ शान्तिः शान्तिः शान्तिः ॥

श्रीसूक्तोपनिषद्

Encoded and proofread by Avinash Sathaye, Shree,
Anant Upadhyayula, Sunder Hattangadi

shrI sUkta (Rigveda)

pdf was typeset on May 21, 2023

Please send corrections to sanskrit@cheerful.com

